



**QORTI TAL-MAGISTRATI (GĦAWDEX)
BĦALA QORTI TA' ĠUDIKATURA KRIMINALI**

**Magistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit**

SENTENZA

Mogħtija illum it-Tlieta, wieħed u għoxrin (21) ta' Jannar 2025

Kawża Nru 21/2023

Il-Pulizija

(Supretendent Bernard Charles Spiteri)

Vs

Raymond Bajada

Il-Qorti,

Rat l-akkużi miġjuba kontra **Raymond Bajada**, iben Joseph u Angelia nee' Agius, imwieled Pieta', Malta nhar it-tlieta (3) ta' Settembru 1971 u residenti "Bajada", Triq l-Isqof Davide Cocco Palmieri, Sannat detentur tal-karta tal-identita' bin-numru

425671(M) talli nhar it-tnax (12) ta' Ġunju 2023 għall-ħabta tas-sitta neqsin għoxrin ta' filgħaxija (05.40p.m.) ġewwa razzett li jinsab fi Triq il-Għaxra ta' Ottubru 1942, Sannat u/jew f'dawn il-Gzejjer:

(1) ġiegħel annimal jsofri uġiegħ, tbatija jew dwejjaq mingħajr bżonn;¹

(2) u aktar talli fl-istess data, ħin, lok u ċirkostanzi żamm jew qabel li jżomm mingħajr ma' kien responsabbli għat-trattament xieraq tal-annimali;²

(3) u aktar talli fl-istess data, ħin, lok u ċirkostanzi naqas milli jieħu dawk il-passi raġonevoli f' kull ċirkustanza sabiex jiżgura l-ħtiġijiet tal-annimali responsabbli għalihom, jew li qabel li jieħu ħsieb, jintlaħqu hekk kif meħtieġ bi prattiċi tajba sabiex tiġi żgurata s-saħħa u l-benesseri tal-animali li jinkludu fost l-oħrajn l-provvista ta' ambjent xieraq, provvista ta' dieta sana, lok sabiex l-annimali jesprimu l-imġieba normali tagħhom, provvista ta' akkomdazzjoni xierqa u protezzjoni minn uġiegħ, tbatija, korrimenti u mard;³

(4) u aktar talli fl-istess data, ħin, lok u ċirkostanzi meta ma kienx persuna kompetenti skont il-liġi qatel annimali ta' razza domestika jew li jippartjenu għal razza selvaġġa iżda li tkun ġiet domestikata, minbarra annimali miżmuna għall-produzzjoni tal-ikel;⁴

¹ Artikolu 8(2) tal-Kap. 439.

² Artikolu 8(3) tal-Kap. 439.

³ Artikolu 8(4) tal-Kap. 439.

⁴ Artikolu 13 tal-Kap. 439.

(5) u aktar talli fil-istess data, ħin, lok u ċirkostanzi, wara li akkwista jew giet f'idejh xi arma tan-nar, jew munizzjon xort'oħra milli għax kellu liċenzja, naqas li minnufih javża lill-Kummissarju tal-Pulizija, li għandu jordna jekk dik l-arma tan-nar jew munizzjon għandhomx jinżammu fil-kustodja tal-Pulizija jew għand min ikun qed jirraporta l-każ;⁵

(6) u aktar talli fl-istess data, ħin, lok u ċirkostanzi, żamm f'xi fond jew kellu fil-pussess tiegħu, taħt il-kontroll tiegħu jew garr barra minn xi fond jew fid-dintorni tiegħu xi arma tan-nar, jew munizzjon mingħajr liċenza tal-Kummissarju tal-Pulizija.⁶

Il-Qorti giet ġentilment mitluba sabiex jekk il-persuna tinstab ħatja ta' reati li jkunu jikkonsistu f'moħqrija tal-annimali, l-qorti tista' meta tqis li jkun xieraq, b'żieda mal-piena, tipprojbixxi lill-persuna misjuba ħatja milli żżomm annimali jew milli tirisjedi f'post fejn jinżammu l-annimali għal dak iż-żmien li jista' jkun stabbilit mill-Qorti u dan skond il-proviso tal-artikolu 45 (1) tal-Kap.439.

Il-Qorti giet ġentilment mitluba wkoll sabiex f'każ ta' ħtija, barra milli tapplika l-piena skond il-liġi, tordna lill-imputat sabiex jħallas l-ispejjeż imgarrba għat-trattament, rilokazzjoni jew konfiska tal-annimali minn kull post f'Malta, ir-revoka ta' kull permess maħruġ għall-operat ta' kull attivita regolata taħt il-Kap 439 tal-

⁵ Artikolu 41 tal-Kap. 480.

⁶ Artikolu 5(1) tal-Kap. 480.

Ligijiet ta' Malta u għal spejjeż oħra raġonevoli kif il-Qorti jidhirlha xieraq bħala riżultat ta' dak ir-reat jew reati, u dan skond l-Artikolu 45 (3) tal-Kap. 439.

Il-Qorti giet mitluba li f'każ ta' htija tordna l-konfiska tal-*corpus delicti* u s-suspensjoni ta' kull liċenza jew permess maħruġa taħt it-Taqsima XV tal-Kodiċi tal-Ligijiet tal-Pulizija u taħt l-Att dwar l-Armi (Kap. 480) għall-perjodu applikabbli.

Din l-Onorabbli Qorti giet ġentilment mitluba sabiex f'każ ta' htija tikkundanna lill-akkużat għall-ħlas ta' spejjeż li jkollhom x'jaqsmu mal-ħatra tal-esperti jew periti fil-proċeduri hekk kif ikkontemplat fl-artikolu 533 tal-Kap. 9 tal-Ligijiet ta' Malta.

Rat illi l-atti odjerni ġew assenjati lil din il-Qorti kif preseduta nhar is-dsatax (19) ta' Frar 2024 tramite l-Assenjazzjoni ta' Kawżi u Doveri maħruġa ai termini tal-Artikolu 11(3) tal-Kap. 12 tal-Ligijiet ta' Malta u l-Artikolu 520 tal-Kap. 9 tal-Ligijiet ta' Malta;

Rat li fis-seduta tal-erbatax (14) ta' Marzu 2024, il-Prosekuzzjoni u d-Difiza eżentaw lill-Qorti milli terġa' tisma' mill-ġdid il-provi li kienu instemgħu sa dakinhar kif wkoll milli jerġgħu jiġu preżentati mill-ġdid id-dokumenti preżentati sa dak l-istadju;

Rat il-kunsens tal-Avukat Ġenerali mogħti fit-tlethax (13) ta' Ġunju 2023 sabiex il-każ jiġi trattat bi proċedura sommarja;⁷

Rat ix-xhieda mogħtija quddiem din il-Qorti diversament preseduta;

⁷ Fol. 38 tal-proċess.

Semgħet ix-xhieda prodotti mill-Prosekuzzjoni;

Rat l-atti kollha ta' dan il-proċediment;

Semgħet is-sottomissjonijiet finali tal-partijiet;

Ikkunsidrat:

Illi l-fatti tal-każ huma s-segwentanti:

Nhar it-tnax (12) ta' Ġunju 2023 għall-ħabta tas-sitta neqsin kwart ta' filgħaxija (17:45hrs) il-Pulizija fl-Għassa tar-Rabat, Għawdex ġew infurmati li kienet għadha kemm seħħet sparatura ġewwa ir-razzett magħruf bħala "Tal-Kaħħu" li jinsab f'Sannat u li f'din l-isparatura kienu inqatlu żewġt iklieb. Il-Pulizija marru mill-ewwel fuq il-post fejn sabu żewġt iklieb – li x'aktarx kienu tar-razza Fox Terrier – mitluqin mal-art bla ħajja. Wieħed mill-klieb kellu ferita mal-ġenb ta' zaqqu u l-ieħor kellu ferita f'għajnejh. Minn investigazzjonijiet preliminari li għamlu l-Pulizija, fil-viċinanzi tal-klieb mejta ma instabu l-ebda munizzjon jew casings. Sadanittant fuq il-post ġiet innutata vettura bin-numru tar-registrazzjoni DBP 801. Minn tfittxija li għamlu l-Pulizija fil-madwar huma sabu lil Shannon Pisani. Pisani ġie mgħarraf bir-rapport li kien għadu kemm daħal dwar il-klieb li kienu inqatlu. Il-Pulizija riedu jagħmlu tfittxija fuq il-vettura tiegħu. Għall-ewwel dan sab ogġezzjoni għax ried jara l-mandat li jawtorizza tali tfittxija. Madanakollu sussegwentement, wara li l-Pulizija infurmawh li huma kellhom suspett raġjonevoli fih fuq dak li kien għadu kif

seħħ u li għalhekk setgħu jipproċedu bit-tfittxija, huwa aċċetta li ssir tali tfittxija. Minn din it-tfittxija ma rriżulta xejn illegali.

Il-Pulizija tkellmu wkoll mal-persuni li kienu ċemplu għall-assistenza tagħhom u ċioe Alexandra Jackson u Charmaine Gilson. Dawn ikkonfermaw mal-Pulizija kif kienu semgħu żewġ tiri fejn Charmaine stqarret li rat persuna maskili b'xagħru qoffa safra u meta ġibditlu l-attenzjoni, dan rikeb go pick up truck blu u telaq 'l hemm. Iż-żewġ persuni indikaw li dan il-persuna huwa sid ir-razzett tal-baqar u n-nagħaġ iżda ma kinux jafu x'jismu.

Il-Pulizija kisbet informazzjoni li l-persuna involuta seta' kien Raymond Bajada. Il-Pulizija wrew lill-kwerelanti ritratt ta' Raymond Bajada fejn dawn ikkonfermaw mal-Pulizija li Bajada kien il-persuna li kienu raw. Il-Pulizija għamlet kuntatt ma' Raymond Bajada fejn dan ġie mitlub jirrapporta fl-Għassa tal-Pulizija tar-Rabat, Għawdex. Bajada mar l-Għassa tal-Pulizija dakinhar stess fis-sebġha u nofs ta' filgħaxija (19.30hrs). Wara li ingħata d-drittijiet tiegħu, huwa stqarr li kien ir-razzett tiegħu bejn it-tlieta u nofs u s-sitta u nofs ta' filgħaxija (15:30hrs – 18:30hrs). Huwa ċaħad li kien spara fuq xi klieb anke għaliex m'għandux armi. Il-Pulizija infurmat wkoll lill-Maġistrat tal-Għassa b'dan il-każ li min-naħa tagħha ordnat il-ftuħ ta' inkjesta maġisterjali u innominat għadd ta' esperti sabiex jgħinuha fl-inkjesta. Dak il-ħin stess saret wkoll tfittixija fuq il-vettura Raymond Bajada fil-presenza tal-istess akkużat u fiha ma ġie innutat xejn irregolari.

L-għada l-Pulizija kompliet għaddejja bl-istħarriġ tagħha fejn ġie stabbilit li l-art fejn seħħ il-każ hija propjeta ta' ċertu Michael Sciberras. Mistoqsi dwar il-klieb, Michael

Sciberras kien stqarr li dawn ma kinux tiegħu u li huwa ma kienx jaf ta' min kienu. Sussegwentement, il-Pulizija iddeċidiet li tipproċedi kontra l-akkużat b'rabta ma' dan il-każ.

Ikkunsidrat:

Fi proċeduri penali jinkombi fuq il-prosekuzzjoni li hija tressaq l-aħjar provi sabiex tikkonvinci lill-Qorti li l-akkużi addebitati lill-akkużat huma veri u dan għaliex, kif iġħid il-Manzini *"Il cosi` detto onero della prova, cioe` il carico di fornire, spetta a chi accusa – onus probandi incumbit qui osservit"*.⁸

Ħafna drabi pero ma jkunx possibbli li jingabu provi diretti tal-akkadut. In-nuqqas ta' tali provi pero m'għandux neċessarjament iwassal għal-liberatorja tal-akkużat. Il-Qorti xorta tista' tistrieħ fuq provi li jkunu ċirkustanzjali għall-sejbien ta' htija basta li l-istess provi ċirkustanzjali jkunu jippuntaw lejn konkluzjoni waħda.

Lord Hewart C.J. fil-każ **Taylor, Weaver and Donovan** jiddefinixxi l-provi ċirkustanzjali b'hała: *"evidence of surrounding circumstances which, by undesigned coincidence, is capable of proving a proposition with the accuracy of mathematics."*⁹ Ħafna drabi l-provi ċirkustanzjali jkunu l-aħjar prova li wieħed jista' jottjeni għaliex il-kriminal li jkun irid iwettaq delitt se jara biex kemm jista' jkun jevita li jkun hemm provi diretti u ċari tal-aġir tiegħu. Għalhekk kif jgħid l-istess Lord

⁸ Diritto Penale Vol III, Kap IV, pagna 234, Edizione 1890

⁹ 21, Cr. App.R.20, CCA at 21

Hewart fil-każ suċitat *“It is no derogation of evidence to say that it is circumstantial.”*

Huwa *sina qua non* (u dan tenut kont wkoll tan-natura ta’ tali prova) li tali prova ċirkustanzjali trid tiġi eżaminata u miflija bir-reqqa biex wieħed ikun jista’ jistrieħ fuqha għal sejbien ta’ ħtija. Kif ingħad fis-sentenza tal-Qorti tal-Appell Kriminali **Ir-Repubblika ta’ Malta vs George Spiteri** deċiża fil-5 ta’ Lulju 2002:

“Il-prova indizzjarja trid tkun waħda assolutament univoka, li tippona biss mingħajr dubju dettat mir-raġuni lejn fatt jew konkluzjoni waħda biex prova ndizzjarja tiġi ammessa bħala prova valida fis-sens li wieħed jista’ raġjonevolment jasal għall-konkluzjoni tiegħu ta’ ħtija in bazi tagħha bla ebda dubju dettat mir-raġuni, irid ikun moralment konvint minn dan ir-rekwiżit tal-univocita tagħha, cioe li dik il-prova tfisser biss u xejn aktar li l-akkużat huwa ħati ta’ dak addebitat lilu, w, allura kull dubju raġjonevoli fir-rigward għandu jmur favur l-akkużat skont il-liġi.”

Huwa għalhekk li Lord Normand fil-każ **Teper v. R** jikkummenta b’rabta mal-prova ċirkustanzjali li: *“It must always be narrowly examined, if only because evidence of this kind may be fabricated to cast suspicion on another It is also necessary before drawing the inference of the accused’s guilt from circumstantial evidence to*

be sure that there are no other co-existing circumstances which would weaken or destroy the inference."¹⁰

L-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analizi taċ-ċirkostanzi partikolari tal-każ, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem straħu fuq il-massima li biex l-evidenza ċirkostanzjali tkun is-sies ta' sejbien ta' ħtija, din trid tkun inevitabbilment univoka: cioè dik li tiponta esklussivament lejn direzzjoni waħda biss. U xejn ħliefha. Għax altrimenti, din it-tip ta' evidenza tista' tiżvija lil Ġudikant mir-riċerka tiegħu tal-verita. In oltre kif irriteriet il-Qorti tal-Appell Kriminali fis-sentenza fl-ismijiet ***Il-Pulizija vs Cyrus Engerer***:

"Biex wieħed jstabilixxi jekk l-provi ċirkostanzjali huma univoċi wieħed irid jara l-assjem ta' dawn iċ-ċirkostanzi miġjuba bħala prova u li dan il-konvinċiment morali huwa wieħed ibbażat sal-grad rikjest tal-prosekuzzjoni taċ-ċertezza morali (u mhux dik assoluta) jew il-prova lil hinn minn kull dubbju dettat mir-raġuni. In oltre il-konklużjoni biex tkun univoka mhux neċessarjament trid tkun l-uniku xenarju li jista jintlaħaq iżda trid tkun l-unika waħda li tista' twassal għal ħtija b'mod raġonevoli kontra dak li jkun. Fi kliem ieħor jekk jinħoloq dubbju dwar l-univoċità tal-provi ċirkostanzjali liema xenarju alternattiv ma jkunx wieħed

¹⁰ [1952] A.C. 480, PC at 489

*ragonevoli, dan ma jistax iwassal sabiex il-Qorti tillibera a bazi tan-nuqqas ta' univoċita.*¹¹

Fi kliem semplici għalhekk jekk f'każ partikolari l-evidenza li tiġi prodotta tkun ċirkostanzjali, indiretta jew indizzjarji, huwa essenzjali li tali provi indizzjarji jkunu b'saħħithom biżżejjed kif ukoll li jkunu jippuntaw f'direzzjoni waħda u ċioe' lejn il-ħtija tal-imputat u ħadd iktar floku. Jekk mill-banda l-oħra l-provi indizzjarji ma jkunux univoċi, ma jkunux jistgħu jagħmlu prova in sostenn tal-ħtija tal-imputat.

Ikkunsidrat;

Mill-provi prodotti irrizulta bl-aktar mod ċar li dakinhar tat-tnax (12) ta' Ġunju 2023 għall-ħabta tas-sitta neqsin għoxrin ta' filgħaxija (17:40hrs) xi ħadd spara u qatel żewġt iklieb tat-tip Fox Terrier. Mill-awtopsja magħmula mill-veterinarju Dr Pierre Camilleri irrizulta li dawn iż-żewġt iklieb mietu kaġun tal-feriti li ġarrbu meta intlaqtu minn tiri ta' arma tan-nar. Il-fatt li seħħet tali sparatura hija konfermata wkoll mix-xhieda ta' Charmaine Gilson u Aleksandra Jackson li semgħu l-isparaturi u mill-ewwel semgħu l-għajjat tal-agunija taż-żewġt iklieb.

Minn eżami tal-provi prodotti f'dan il-każ, din il-Qorti għandha dubji kemm tista' – abbażi ta' dawn l-istess provi li ġew prodotti – tasal biex tikkonkludi li l-akkużat kien il-persuna wara l-akkadut u li effettivament kien hu li qatel iż-żewġt iklieb. Il-Qorti lanqas ma tista' tasal għall-konkluzjoni li l-akkużat kellu xi rabta ma' dawn iż-żewġt

¹¹ Deċiża nhar it-8 ta' Mejju 2014 mill-Imħallef Michael Mallia.

iklieb u li dawn kienu taħt il-kustodja tiegħu. Dan qed jingħad għas-segwent i raġunijiet:

(a) il-klieb ma kinux registrati fuq isem l-akkużat. Wieħed kien registrat fuq isem Philip Bonnici u l-ieħor ma jidher li kien registrat fuq ħadd. Apparti minn hekk ma ingabet l-ebda prova li b'xi mod tissuggerixxi li l-akkużat kien responsabbli jew inkella kellu taħt il-kustodja tiegħu dawn iż-żewġt iklieb;

(b) għalkemm fix-xhieda li tat fl-atti tal-inkjesta maġisterjali Charmaine Gilson tistqarr li hija rat raġel waħdu jispara lejn dawn iż-żewġt iklieb u li għarfet lil dan ir-raġel bħala persuna li għandu farm tan-nagħaġ fl-akkwati, din ix-xhud baqgħet ma għamlet l-ebda identifikazzjoni vera u propja tal-akkużat fil-kors tal-istess xhieda. Hija tagħti deskrizzjoni tiegħu imma sa hemm tasal. Għalkemm fl-okkorrenza jingħad li l-kwerelanti ġew murija ritratt ta' Raymond Bajada u identifikaw lil Bajada bħala l-persuna li kien spara, fix-xhieda tagħha Charmaine Gilson ma tagħmilx riferenza għal dan il-fatt. Ir-ritratt li l-Pulizija wrew lill-kwerelanti għall-fini ta' identifikazzjoni baqa' lanqas ma ġie preżentat f'dawn il-proċeduri. Lanqas ma ġie preżentat fil-kors tal-inkjesta maġisterjali.

Huwa minnu li xhieda li jkunu xehdu fl-inkjesta maġisterjali ma jistgħux jerggħu jingabu biex jagħtu x-xhieda tagħhom quddiem il-Qorti tal-Maġistrati tul il-kumpilazzjoni u dan a tenur tal-artikolu 550(1) tal-Kap. 9. Pero fl-istess ħin ma kien hemm xejn xi jzomm lill-Prosekuzzjoni milli titlob permess biex terga' tiġi mismugħa din ix-xhud a tenur tal-artikolu 550(2) tal-Kap. 9 sabiex

hija tixhed dwar jekk l-akkużat kienx il-persuna li hija rat jispara. Il-Prosekuzzjoni kienet obbligata li tagħmel din il-prova f'dawn il-proċeduri, aktar u aktar meta tali identifikazzjoni ma kinitx saret meta din ix-xhud kienet qed tiddeponi quddiem il-Maġistrat Inkwirenti. Din il-prova ma saritx u l-Qorti ma tistax tagħmel tajjeb hija stess għal dan in-nuqqas tal-Prosekuzzjoni;

(c) ix-xhud okulari Aleksandra Jackson, l-istess bħal Charmaine Gilson, ma issemmix fix-xhieda li hija tat quddiem il-Maġistrat Inkwirenti li hija kienet identifikat lir-raġel li spara għall-klieb. Għalkemm hija tagħti deskrizzjoni tiegħu, hija ma issemmix li identifikatu minn xi ritratt li gie muri lilha mill-Pulizija. Apparti minn hekk kuntrarjament għal Gilson, ir-raġel li Jackson tgħid li rat fejn il-klieb ma ratlux armi tan-nar f'idejh. Tajjeb li jingħad li Jackson ħarġet fil-gallarija sekondi biss wara li semgħet l-isparatura u l-għajjat tal-klieb, tant li wieħed mill-klieb kien għadu ma mietx;

(d) La darba Jackson ma ratx l-arma, sinjal li l-persuna in kwistjoni kien ħeles minnha. Gilson, pero li rat l-arma tan-nar, fix-xhieda tagħha ma tagħti l-ebda ħjiel dwar x'gara minnha;

(e) għalkemm is-Supretendent Bernard Charles Spiteri fix-xhieda tiegħu jindika li l-persuni li għamlu r-rapport kienu anke indikaw n-numru tar-reġistrazzjoni tal-vettura li raw titlaq minn fuq il-post, tali numru tar-reġistrazzjoni tal-vettura ma issemmiex mix-xhieda okulari li suppost raw l-incident. Għalkemm Alexandra Jackson tippreżenta ritratti tal-vettura li hija rat fuq il-

post, mir-ritratti in-numru tar-registrazzjoni tal-vettura ma jidhirx. Apparti minn hekk il-vettura bin-numru tar-registrazzjoni DPB 801 indikata mis-Supretendent Bernard Charles Spiteri fix-xhieda tiegħu bħala li kienet tgħajjat lil Raymond Bajada ma jidhirx li kienet l-istess vettura li l-akkużat mar biha l-Għassa u li fuqha saret it-tfittxija mill-Pulizija. Dan għaliex PS 506 fix-xhieda tiegħu jgħid li l-tfittxija li saret, saret fuq vettura Mitsubishi bin-number plate LAA 657;¹²

(f) Il-kwistjoni kollha dwar il-vetturi setgħet tiġi iċċarata li kieku l-Prosekuzzjoni ressqet bħala xhud lil rappreżentant ta' Transport Malta sabiex jipprezenta l-l-log books tal-vetturi indikati. B'hekk kienu jiġu identifikati l-għamla u l-kulur tal-istess vetturi imsemmija kif wkoll fuq min huma reġistrati tali vetturi. Il-Pulizija setgħu wkoll faċilment iffotografaw it-trakk tal-akkużat waqt li dan kien quddiem l-Għassa hekk kif huma kienu qegħdin jagħmlu t-tfittxija fih. Dan kollu kien jippermetti li jsir tqabbil mal-vettura li tidher fir-ritratti esebit mill-kwerelanta Jackson u seta' jiġi stabbilit jekk l-akkużat għandux xi rabta ma' xi trakk simili li jidher fir-ritratti esebiti. Minn dan kollu ma sar xejn. Allura l-Qorti hija sprovvista wkoll minn prova li tista' torbot it-trakk li deher fir-ritratti mal-akkużat;

(g) La fid-dar tar-residenza tal-akkużat u lanqas fil-vettura tiegħu ma instabu armi tan-nar jew xi munizzjon. Lanqas ma instabu munizzjoni jew casings fuq ix-xena tad-delitt. Dan ġie riskontrat mill-Pulizija hekk kif dawn marru fuq il-post hekk kif daħal ir-rapport;

¹² Fol. 61 tal-proċess.

(h) It-testijiet tal-*gunshot residue* li saru fuq il-persuna tal-akkużat fis-siġhat immedjatament wara l-akkadut ma taw l-ebda konferma li l-akkużat kien seta' għadu kif għamel użu minn arma tan-nar. Infatti fil-konklużjoni tar-rapport tiegħu Matthew Grima (li kien ġie nominat mill-Maġistrat Inkwirenti sabiex jagħmel tali testijiet) jistqarr: **"Ir-rizultati ta' din l-analiżi stabilixxew il-preżenza ta' partiċella waħda (1) tat-tip characteristic u tliet partiċelli tat-tip consistent fuq il-persuna ta' Raymond Bajada. Peress li dawk tat-tip consistent jinstabu wkoll fl-ambjent u l-presenza ta' partiċella waħda (1) tat-tip characteristic hija wkoll sinonima ma' trasferiment sekondarju, wieħed ma jistax jgħid jekk l-oriġini ta' dawn il-partiċelli hix minn arma tan-nar jew oltre."**¹³ Huwa minnu li l-akkużat irrifjuta li jagħti l-kunsens tiegħu sabiex jittieħdu kampjuni intimi minn fuq il-persuna tiegħu għall-fini sabiex isiru testijiet ta' *gun shot residue*. Pero tenut kont li xorta ittieħdu kampjuni mhux intimi għat-testijiet tal-*gun shot residue* minn fuq idejn l-akkużat, minn xagħru, mill-ħwejjeġ li kien liebes u minn *tissues* li huwa kien qed jagħmel użu minnhom u dawn ma taw l-ebda konferma dwar użu ta' arma tan-nar, din il-Qorti ma temminx li ċ-ċirkustanzi huma tali li jistgħu jwassluha biex tagħmel xi forma ta' inferenza minn dan ir-rifjut tal-akkużat għar-rigward dak li seta' seħħ;

(i) mill-provi prodotti jidher li immedjatament wara li seħħ l-akkadut, għal xi ħin kien hemm separatament fuq il-post tlett (3) persuni li kollha għandhom rziezet fl-inħawi: (i) kien hemm il-persuna li irriferew għaliha l-kwerelanti fid-

¹³ Fol. 175 tal-proċess.

deposizzjoni tagħhom bit-trakk tiegħu, liema persuna l-kwerelanti indikaw li għandu razzett fl-akkwati; (ii) kien hemm Shannon Pisani li gie mitkellem mill-Pulizija wara li l-Pulizija innutaw il-vettura DBP 801 fuq il-post; u (iii) Michael Sciberras, li fix-xhieda tiegħu qal li ra l-klieb mejtin fl-art hekk kif tela' mir-razzett tiegħu. Tenut kont li jidher li f'ħinijiet differenti kien hemm tlieta minnies differenti fil-post fejn seħħ l-akkadut li kollha għandhom rziezet fl-akkwati u ma saritx identifikazzjoni vera u propja tar-raġel li raw il-kwerelanti, il-fatt li l-akkużat għandu razzett fl-akkwati ma jistax jitqies li huwa element probatorju qawwi u ċar biżżejjed li jorbot lill-istess akkużat mal-akkadut;

(j) għalkemm l-akkużat seta' għażel id-dritt li jibqa' sieket tul l-istqarrija tiegħu, kif kellu kull dritt li jagħmel, huwa għażel li jwieġeb għad-domandi kollha li sarulu u konsistentement caħad li huwa kien spara u qatel lill-istess klieb. Dak li sostna l-akkużat fl-istqarrija miegħu ma gie kontradett bl-ebda prova oħra. Il-Qorti tinnota wkoll kif lanqas ma ingab xhud mill-uffiċju tal-Pulizija biex jiġi konfermat jekk fil-verita l-akkużat għandux jew kellux armi registrati fuq ismu. Dan biex anke tiġi verifikata l-korrettezza o meno ta' dak li l-istess akkużat stqarr tul l-istqarrija tiegħu u cioe li attwalment m'għandux armi registrati iżda li kellu armi registrati fuq ismu fil-passat għall-fini ta' kaċċa.

Fil-fehma tal-Qorti għalhekk l-evidenza kollha prodotta mhix tali li tista' twassal għall-konklużjoni ċara u inekwivoka li l-akkużat kellu xi rabta ma' dawn iż-żewġt iklieb kif wkoll li kien l-akkużat u ħadd aktar li spara u qatillohom. Id-dubju għandu

jmur favur l-akkużat u għalhekk il-Qorti sejra tgħaddi biex tillibera lill-akkużat mill-akkużi kollha miġjuba fil-konfront tiegħu.

- **Decide**

Għaldaqstant għal dawn il-motivi, il-Qorti **mhux qiegħda issib lill-akkużat Raymond Bajada ħati** tal-akkużi kollha miġjuba fil-konfront tiegħu u qiegħda tilliberah minn kull ħtija u piena.

Dr Jean Paul Grech

Maġistrat

Joseph Grech

Deputat Registratur